

IR-RABA' KTIEB
TAS-SEBA' SENA

DICEMBRU
1931

IL-MALTI

QARI

LI TOHROĠ

IL-GħAQDA TAL-KITTIEBA TAL-MALTI

KULL TLIET XHUR

XFIH DAN IL-GħADD

Inhobbu l-lsien Malti — Lill-Knisja (DUN KARM) —
Ilsien Malti u lsien tal-Marokk (T. Z.) — Qalb l-Egħ-
lieqi (A.C.) — Is-sentiment Reliġjus fil-kliem u fil-
għidud Malti (DUN KARM) — L-Iskrapan Maltin fl-ew-
wel snin tal-Ingliži f'Malta (GŪZĒ GATT) — Kliem
Għarbi fit-Taljan u fil-Malti (SAJDUN) — Fejn kienet
il-Ġenna tal-art? (Dun P. P. GRIMA) — Xewqat (C.
M.B.) — Il-Hemda (ALF. NICHOLAS) — Kritka.

IL-MALTI

QARI LI TOHROĠ *IL-GħAQDA*
TAL-KITTIEBA TAL-MALTI

IR-RABA' KTIEB
TA' L-1931

INHOBBU L-LSIEN MALTI

Il-lsien malti hawn min iħobb u hawn min ma jħobb. Ma naħsbux illi fost il-Maltin hawn min jobogħdu; għallinqas ma naraw lebda raġuni għaliex wieħed għandu jarmi u jirfes ilsien pajjiżu.

Il-lum erba' kelmiet lil dawk li jħobb, biex ingħidulhom iħobb iżjed: darb'oħra erba' kelmiet lil dawk li ma jħobb, biex ingħidulhom jibdew iħobb.

L-imħabba tfisser għamil, ħidma, mhux kliem. Min iħobb bil-kliem biss ma jħobb xejn.

Dawk li jħobbu l-lsien malti jew huma kittieba, inkella qarreja.

Lil ta' lewwel—lill-kittieba—ngħidulhom: Hobbu dejjem iżjed il-lsien tagħkom, billi a) tħaddmuh, b) issaffuh, c) tagħnuh, d) torqmuh.

Haddmuh, għaliex l-ilsna bħal biċċa għodda tal-ħadid jew tal-azzar; jekk tħaddimha, iżzommha dejjem tlekk, nadifa u kaddejja; jekk tħalliha qe'għda, titlef lewnha, issaddad, u ma taqdikx.

Saffuh; la ddaħħlux bla bżonn kliem barrani, iżda fittxu li tħaddmu l-kelma maltija għal kull ħsieb u għal kull għid tal-qalb: u meta jinħtigilkom iddaħħlu xi

kelma barranija, atuha sura minn tagħna, maltija, bħal ma għandna ħafna kliem li, għalkemm barrani, ma jin-għarafx minn dak li hu qadim u ewlieni f'gensna.

Għanuh ; ħaddmu, jekk jista' jkun, il-kliem kollu li għandna fi lsienna : tinqdewx dejjem bl-ewwel erba' kelmiet li jiġu f'raskom intom u tiktbu, għax b'hekk ħafna kliem jintesa u jmut. Daħħlu għidud ġdid u xbihiet godda li jiġibu tajjeb mal-ħsieb jew mal-ħaġa li tridu tgħidu, għaliex it-taħdit imxebbaħ iżid, ikabbar u jgħani lil-lsien. Daħħlu wkoll, bil-għaqaq u bid-dehen li jitolbu l-liġijiet tal-ilsna, kliem ġdid biex tfissru ħsebijiet u ħwejjeg godda: tisselfux b'għajnejkom magħluqa.

Orqmuħ : naqquħ mill-kliem fieragħ, mill-għidud imghawweg, minn xi ilħna ħorox ; atuh nisga mżewqa fil-vokali, fil-konsonanti, fil-kliem ; atuh mixja ħafifa u daqq ħelu għall-widna. Is-sabiħ jingħogob u jinħabb, għaliex, bħal ma għanna Keats, « Ħaġa sabiħa għajn ta' ferħ għal dejjem ».

Lil tal-aħħar — jiġifieri lill-karrejja — ngħidulhom : Hobbu dejjem aktar lil-lsien tagħkom :

a) billi tagħzlu u tixtru dawk il-kotba li huma miktubin tajjeb, jiġifieri li fihom mhux biss ħsebijiet mimlija u fejjieda, ħsus xerqin u tagħlim fuq il-ħajja, iżda wkoll kliem magħżul, nisga ta' għidud qawwija u sabiħa, ortografija tajba ; f'kelma waħda, lsien malti kif għandu jkun ;

b) billi, wara l-għażla tal-kotba taqraw bil-qalb dak li jkun inkiteb għalikom, jiġifieri mhux taqraw biss għall-mogħdija taż-żmien, iżda biex titgħallmu u taraw x'setgħat għandu l-lsien malti, u hekk titħabbu miegħu, għax taraw il-gmiel li fih moħbi ;

c) billi tħajru oħrajn jaqraw, u jaqraw it-tajjeb ; tfehmuhom, jekk ma jaslux weħidhom, kif jagħharfu

ktieb tajjeb minn wiehed kajman : u jekk għandkom xeħta għall-qari msamma u ħabta żżewqu lehenkom mal-felma tal-ktieb, aqraw lil ħaddiħor xi kotba tajba, ngħidu aħna, tal-Istorja ta' Malta, la darba l-kotba ta' l-Istorja huma l-aktar iebsin għal min ma hux imdorri jaqra.

U issa biex nagħalqu : Il-lsien tiegħu kullħadd jista' jħobbu iżjed, għaliex dejjem tista' ssib fih x'jigbdek, xi jħajrek, x'ihennik.

Wiehed mill-akbar u mill-ifjen kittieba ta' l-Italja — Niccolò Tommaseo — li kiteb wiehed mill-aqwa u mill-isbaħ dizziunarji li għandu l-lsien taljan, u li kien xjeħ fl-istudju, fit-tagħlim, u fil-kitba, sebaħ darba fil-għodu kmieni fil-bieb tad-dar bi ktieb f'idu. Għadda wiehed ħabib tal-qalb u qallu : « Niccolò, għodu għodu x'inti tagħmel b'dak il-ktieb f'idek ? » Wiegħbu : « Qiegħed nifli u nifhem aħjar il-lsien tiegħi, għax għadni ma nafux sewwa ».

LILL-KNISJA

SUNETT

...le nouvel empire que Jésus Christ
devoit etablir... c'est l'empire qui doit
subsister au milieu de la ruine de
tous les autres, et auquel seul l'eter-
nité est promise.

BOSSUET

(Discours sur l'Histoire Universelle)

Imħabba fik, ja tifla tal-kbir Alla,
Minn l-ibgħad żmenijiet kienu maħduma
Il-ġrajja tal-bnedmin; u biex italla'
Ġieħek fil-ġħoli, u tkun mill-ġnus miqjuma,

Bħall-mewġ tal-baħar, ħalla wara ħalla,
Sawwar Javeh l-imperi l-lum mirduma:
It-triq hejjewlek, o tas-Sliem Qawsalla,
L-Eġittu, l-Babilonja, l-Greċja w-Ruma.

Int biss ta' dejjem, u qaddis ġħamilek;
Inti Sultana u l-ġnus kollha wirt tiegħek;
Ebda moħqrija w ebda żmien ma jtemmek.

Ibleħ min jaħseb, billi jxerred demmek,
Sejjer jeqerdek: Dak li dejjem miegħek
Jarmi l-imperi biex iwettak lilek.

Dun Karm

ILSIEN MALTI

U LSIEN TAL-MAROKK (Magħreb)

Kif għidna ftit ilu, l-lsien Malti huwa wiehed minn dawk l-ilsna Xemin, li għad li maqtugħia minn ommu għal żmien twil, u għad li meta safa waħdu sab ruħu mdawwar b'ilsna ta' nisel Latin, żamm sal-lum safi, u għad li għiex mifrud minn qabilu, baqa' lsien xami bl-akbar għaġeb ta' dawk li ftit jifhmu fit-taqsim ta' l-ilsna u fuq it-tbidil tagħhom.

• Għad li hadd s'issa ma jaf iġhid kif tnissel f'dawk il-Gzejjer il-lsien Malti, xi hiel nistgħu nieħdu fuq kif trabba' u kif baqa' qawwi u fuq ruħu, meta nxebbhuh ma' wiehed minn hutu li l-aktar jersqu lejh fost l-aħwa li għadhom sal-lum imxerrda fuq ix-xtut tal-baħar ta' gewwa (Mediterran).

Nafu li l-malti ma nsibuhx jaqbel sewwa u la mal-għarbi tal-Masr (Eġittu), u anqas ma' dak ta' Tripli, ta' Tunes u tal-Arġiel, iżda jaqbel mhux ftit mal-lsien li bih jittkellmu fil-Palestina (Libanu) u fil-Marokk, l-ibgħied żewġt itruf tal-baħar ta' gewwa, wiehed fil-vant u l-ieħor fil-punent. Fuq l-lsien tal-Palestina għidna dak li naħsbu fin-numru ta' Settembru tal-MALTI tal-1929, il-lum nista' ngħid xi haġa fuq l-lsien tal-Marokk, li, kif kullhadd jista' jara, jaqbel mal-Malti wisq aktar milli wiehed kien jaħseb.

Għandi f'idejja l-ktieb Ingliz, miktub minn kittieb wisq magħruf, is-sur Edward Westermack, taħt l-isem ta' "*Wit and Wisdom in Morocco*", a study of native proverbs, ġabra ta' fuq l-elfejn qawl tal-Magħreb, meħudin minn fomm in-nies ta' dawk l-inħawi u mhux mill-kotba, u miktuba bil-għajjnuna ta' wiehed għaref tal-Magħreb, u mniżżlin b'reqqa kbira wiehed wara l-ieħor, imfissrin b'l-ingliz, u fl-aħħar miġuba bil-ħażż għarbi; b'numru quddiem kull qawl biex wiehed jista' jsibu bla telf ta' żmien, u jara b'għajnejh li kollox qiegħed kif imiss.

Dak li jolqot lil min iħares lejn dik il-ġabra ta' proverbi hu li donnhom miġbura minn Malta, għax għad li xi kliem ma nafuhx hawnhekk, għax aktarx tlifnieh għal kollox, jew dawwarnieh, jew bdilnieh ma'kliem ieħor, is-sensila tal-kliem tixbaħ lil dik tal-lsien Malti, u hafna drabi m'hux

fil-bogħod, iżda tista' tgħid kelma b'kelma. Għalhekk biex nuri kemm hu minnu dan ix-xebħ kbir taż-żewġ ilsna, fitart mill-ktieb tas-sur Westermack dawk il-q-wiel kollha li jixbħu lil Malti bla tiġbid, tgħawwiġ u tkewtil, u niżżilthom bin-numru tagħhom, u židt minn tiegħi biss it-tifsir bil-Malti ta kull wieħed minnhom.

Kull laqxa tinfed l-imramma, ingħidu aħna, għalhekk dan ix-xogħol żgħir nitma li jhegġeġ lil dawk li jhobbu tassew il-Malti biex jissuktaw jiflu dan il-ktieb li qrajt u jekk isibu aktar żmien minn dak li għandi jien, ifittxu f'kotba oħra xi haġa li titfa' d-dawl fuq dan ix-xebħ kbir taż-żewġ ilsna li kibru fuq artijiet li xejn, ma jixxiebħu u wisq imbegħdin minn xulxin.

Dak li wieħed jista' jgħid s'issa huwa li hekk il-Marokkin kemm il-Malti huma żewġ friegħi ta' l-sien għarbi ewlieni li ħarġu minn zokk wieħed, iżda kull fergħa nawwret u tam-mret għal rasha u biż-żmien it-togħma tal-frott tiddlet fit-tnejn; iżda għall-ġennien is-siġra hija walida u l-frott tagħha, maqtuġħ miż-żewġ fergħat, ma tagħharfux kif ġieb u laħaq jekk ma tatihx lil min hu tas-sengħa u li jaf iduqu u itegħmu.

T. Z.

Qwiel tal-Maghreb miguba bil-Malti.

Billi s-sur Westermack iħozż il-konsonanti *i* bħal *y* ħsibt li fil-Malti ta' dawn il-qwiel, biex ma jsirx tfixkil nagħmel bħalu wkoll. Billi l-*j* tista' tithallat mal-*ġ* is-sur Westermack jaħsibha sewwa.

1) MAROKKIN -- 2) INGLIŻ -- 3) MALTI

- 3 Zein r-rájel f'áqlu u 'aql l-mra f zeinha.
The beauty of the man is in his intelligence, and the intelligence of the woman is in her beauty.
Iż-żina tar-raġel f'għaqlu u għaqal il-mara f'zejnha.
- 14 Säl l-mjarrab la tsal t-tbib.
Ask the experienced one don't ask the doctor.
Saqsı l-imġarrab issaqsix it-tabib.

- 15 L-mra tahrab men x-xib kif n-naja men d-dib.
 Woman flees from white hair as the ewe from the jackal.
 Il-mara taħrab mix-xib bħan-naġa mid-dib.
- 20 L'ajuza ktar men x-xitan.
 An old woman is worse than the devil.
 Ix-xiħa aqwa mix-xitan.
- 21 Li kaya'mel yeblis fam kat'amlu l'ajuza f'sa'a.
 What the devil does in a year an old woman does in an hour.
 Dak li yaġħmel ix-xitan f'sena taġħmlu xiħa f'sieġħa.
- 36 Ida t'abbi 'abbi l-meskina alu djib la ġer l-hobza u s-serdina.
 When you take a wife take a poor one, even though you bring her only a loaf and a sardine.
 Jekk tieħu ħu l-miskina għad li ġġib hobża u sardina.
- 51 Yikdeb x-xib u ma yikdeb xi t-tekmax.
 The white hair lies, and the wrinkles do not lie.
 Tigdeb ix-xyubya ma ygdibx it-tikmix.
- 64 Fahma u twukkelni x-xahma.
 A charcoal, and she will give me fat to eat.
 Faħma (sewda) u titmàġħni x-xaħma.
- 75 Fain 'ainek 'ain ġairek.
 Where your eye is, is the eye of somebody else.
 Fejn tmur għajnek tmur għajn għajrek.
- 81 La ta'mel xi brai l-mra.
 Don't follow the advice of your wife.
 La taġħmel xei b'rai il-mara.
- 88 Ma laikun hadd fe l-jinna u yahraj mennna.
 There is nobody in Paradise who will go out of it.
 Hadd ma jkun il-Genna u yoħroġ minnha.
- 95 T-tawr ma ya'ya ba qronu
 The bullock does not get tired of his horns.
 It-tawr ma yaġħyix bi qrunu.
- 100 Aroq l-mhebba fe l-qalb.
 The roots of love are in the heart.
 Għeruq l-imħabba fil-qalb.
- 129 Zuwaq tbe'.
 Decorate, you will sell.
 Żewwaq u tbiġħ.

- 132 'Ain la txuf qalb la yet wuja.
Eye does not see, heart does not suffer.
Għajn ma tara qalb ma tuġa'.
- 167 Ma yáte rabbi l-ful ġar ned ma 'andu snan.
God gives beans only to him who has no teeth.
Alla ma yatix ful ħlif lil min ma għandux snien.
- 185 L-qari la twarrih u l-faham yefham.
He who can read don't show him and he who has under-
standig will understand.
Lil min yaf yaqra turiehx u min yifhem yifhem.
- 211 L-hawa ma tenba' ma tenxra.
Brotherhood is neither sold nor bought.
L-aħwa ma tiubieħx u ma tinxtarax.
- 217 L-'adam li ma tgerrdu wuddi bih hok.
Give to your brother the bone you do not gnaw.
Il-għadam li ma tgerrimx għaddih lil ħuk.
- 231 Li ma 'andu maġruf yeharaq yiddu.
He who has no spoon will burn his hand.
Min ma għandux mġharfa yaħraq idu.
- 237 Weld l-far m ihruj ġer ħaffar.
The son of a mouse will only turn out to be a digger.
Bin il-far ma yohroġx għair ħaffar.
- 542 L-qadra tenqlib 'ala fomma u l-bent texba n wumma.
The pot turns upside down and the daughter is like her
mother.
Il-borma tinqaleb għal fommha u l-bint tixbaħ l-ommha.
- 262 Li ma 'andu dar ma 'andu jar.
He who has no house has no neighbour.
Min ma għandux dar ma għandux ġar.
- 279 Dari katstor 'ari.
My house covers my nakedness.
Dari tistor ġhari.
- 281 L-hbib wa la l-hlib.
A friend is better than milk.
Il-habib aħyar mill-ħalib.
- 282 Hbibek l-qrib ahsen men hak l-b'id.
Your friend who is near is better than your brother who is
far away.
Habibek fil-qrib aħjar minn ħuk fil-bġhid.

- 289 Hajra men yidd l-hbib teffaha.
A stone from the hand of a friend is an apple.
Haġra minn id il-ħabib tuffieħa.
- 293 L-ħbib iql ne ħbibu f kull deq isibu.
A friend says to his friend that he will find him in every
difficulty.
Il-ħabib iġħid lil ħabibu f'kull dieq isibu.
- 308 Klam l-'adu itaħħak u klam l-ħbib ibekki.
The words of an enemy make one laugh, and the words
of a friend make one weep.
Kliem l-ġħadu idaħħak u kliem il-ħabib ibikki.
- 320 'Amel kama 'mel saħbak wulla ba'ad mennu.
Do as your friend does, or leave him.
Aġħmel kif yaġħmel sieħbek yew tbiġħed minnu.
- 336 N-nar taħt et-tben.
Fire underneath the s raw.
In-nar taħt it-tiben.
- 343 Ida ketter la-ħbab yebqa bla ħbib.
If he increases the number of his friends he will remain
without a friend.
Yekk iżid il-ħbieb yebqa' bla ħabib.
- 356 M'a men xuftek m'a men xebbahtek.
The one I see you with I take you to resemble.
Ma min raytek xebbaħtek.
- 378 Li thebbu qarrbu u lli tkarhu janbu.
Whom you love bring near and avoid him you hate.
Lil min tħobbu qarrbu u lil min tobogħdu ġennbu.
- 379 Li ma watak la twatih.
He who does not suit you don't be suitable to him.
Min ma iwitikx twietihx.
- 387 Dyethallat m'a n-noħħal yakluh l-klab.
What is mixed with the bran will he eaten by the dogs.
Dak li yithallat man-nuħħala yikluh il-klieb.
- 445 Hraq qabraq yenshar habrak.
Burn your grave you will become famous.
Aħraq qabrek yentashar ħabrek (aħbarek).
- 501 L-Malti wu l-far la twurrihum bab d-dar.
The Maltese and the mouse, don't show them the door of
the house.
Lill-Malti u lill-far turihomx bieb id-dar.

- 502 R-rifi qtel hah ala basla.
The Rifan kills his brother for the sake of an onion.
Ir-Rifi yoqtol il-ħuh għal basla.
- 529 L-far f-għaru sultan.
The mouse in its hole is a king.
Il-far f'għaru sultan.
- 538 L-bhar kullu malah.
The whole sea is salt.
Il-baħar kollu mielaħ.
- 554 Kull mebdì metmum.
Everything that is begun comes to an end.
Kull mibdi mitmum.
- 591 Li yekreha ma ijles 'aleha.
He who hires it will not sit on it.
Min yikriha ma yirkibx fuħa.
- 592 Ibril kaijbed s-sbula men qa' l-bir.
April draws the ear from the bottom of the well.
April yigbed iż-żbula minn qiegħ il-bir.
- 607 S-san'a ida ma għnat testor wulla dzid fe l-'omor.
A trade if it does not make one rich will cover one or
even prolong one's life.
Is-sengħa yekk ma tagħnix tistor u żżid fil-għomor.
- 618 S-sabbar yebqa fe d-dar.
The very patient one remains in the house.
Is-sabbar yibqa' fid-dar.
- 632 Berred u kul.
Let it cool and eat.
Berred u kul.
- 637 Sbah tejri la tsbah tefli.
Run in the morning don't louse yourself in the morning.
Isbaħ igri la tisbaħx tifi.
- 639 Leftor bekri be d-dhab mexri.
The early breakfast is bought with gold.
L-fatar bikri bid-deheb mixtri.
- 643 Xgħul l-lil 'ajuba le n-nhar.
The work of the night is a wonder to the day.
Xogħol il-lejl għaġeb in-nhar.

(*Jissokta*)

QALB L-EGHLIEQI

Żerniq ta' sema hiemed, tgeġwigija
ta' mitt għasfur ipespes fuq il-friegħi
tas-siġra malli x-xemx troxx l-ewwel dija :
blat għoli bil-kappar, widien u tliegħi,

fawwara tal-irdum, għerien u tliegħi
ta' bejn l-ixfar tal-għolja għal fil-għaxija
bl-aħħar ġamriet tax-xemx iħammru ; ġmiegħi
ta' nġhaġ telgħin għall-maqiel mill-qasbija.

Setaħ imwennes mill-werżieq ; ja dwieli
li tghattu l-bir mix-xemx, hitan tal-ġnejna
li għadkom imgħannqin mal-liedna, għaddieli

ħsiebkom minn moħħi l-lum kollkom imżejna
bil-hena tal-għodwiet, ta' nhar, ta' ljieli
li tfal ħabbejna u l-lum għalkemm insejna....

Ja kenn ta' ħedu kbir, erwieħ moħbija,
il-lum li bikom ħilomt u xtaqtkom tiegħi,
bħal mita fikom għext mindu tarbija,
ilqgħuni biex inserrah moħħi u driegħi.

Irridkom hekk madwari tibqgħu miegħi
bil-ħabaq, bil-merqdux ta' ġol-qasrija
u b'dawk is-siġar li hallejthom żriegħi
inebbtu, il-lum tħalluni nistennieha

lil dik li f'qalbi żrajt u qaççtuħieli
malli xxettlet mas-snin : oh qalbi mdejna
mad-dinja l-lum tinsab b'ferħi žgħir u dlieli....

Taħt is-siġar li xjieħu f'dik il-ġnejna
waħida ta' serħi u sliem nibtet max-xtieli
li bil-ward tagħha, tfal, il-qalb imlejna.

IS-SENTIMENT RELIĠJUS FIL-KLIEM U FIL-GHIDUD MALTI

Fost il-*hwejjeg* li huma tabilhaqq tal-poplu, u li *għalhekk* juru l-karattru tiegħu u jagħżluh mill-*gnus* l-oħra qiegħed ewlieni il-lsien.

Il-lsien hu tal-poplu, *għaliex* imsawwar mill-poplu, mitkellem mill-poplu; jirtuh l-ulied minn misserijiethom u kull *generazzjon* iżżidu, torqmu, tbiddu. Fih issib il-*għerf* tal-poplu, il-frott tat-tigrib tiegħu, il-qawwa ta' fehmtu, ix-xejra ta' *ħsiebu*, it-taħbita ta' qalbu.

Il-*gens* malti religjuz minn dejjem u minn qalbu, u r-religjon nisigħa ma' *ħajtu* kollha: *għalhekk* is-sentiment religjuz daħal fi lsien aktar minn kull sentiment ieħor.

Hemm bosta kliem u tifsir fl-ilsna li aktarx jittieħdu minn *għajja* naturali, *għaliex* dawn huma ta' kullħadd, jara-hom kullħadd, jafhom kullħadd, u *għalhekk* huma bħala *għajn* ta' *għerf* li minnha jixrob kull wieħed li jitkellem u li jikteb. Minn dawn l-espressjonijiet il-malti *għandu* *ħafna*, bħal ma *għandhom* l-ilsna l-oħra: iżda bosta *drabi* il-malti, ma' *genb* dawn *għandu* oħrajn, imnisslin mis-sentiment u mid-drawwiet religjuzi li aktarx ma jinsabux fl-ilsna *barra-nija*.

Fuq dan irrid infisser ruħi b'xi *esempi* jew *mirja* li nati, mhux biex inkun *għedt* kull ma wieħed jista' *għid* fuq dan is-sugġett li jidhirli *sabiħ* u fejjiedi, iżda biex inkun tajt tarf lil xi *zagħżuġ* ta' *ħila* u ta' *ħegġa*, u *nħajru* jieħdu f'*idej* hu u jqatta' fuqu xi ftit miż-*zmien* li jkollu *battal* biex ma jarmihx fi *hwejjeg* fiergħa.

MIRJA:—

1. FUQ IŻ-ZMIEN

Biex wieħed ifisser li *ħaġa* saret malajr bla telf ta' *zmien* xejn, l-ilsna aktarx jisselfu xi *xbieha* min-natura u jinqdew biha. L-Ingliżi *għidulek*: "In the twinkling of an eye," "fi tpetpita ta' *għajn*," inkella, "in less than I say" f'*inqas* milli *nghidu*." It-Taljani *għidu*, "in un lampo" f'*leħħa*, ta' *berqa*," jew bħal l-Ingliżi "in men che nol dico" "f'*anqas* milli *nghidu*".

Il-Malti għandu dan il-għidud, nistgħu ngħidu, kollu; iżda barra minn dan għandu ieħor li hu meħud mid-drawwiet reliġjosi tal-Maltin. Ahna biex infissru żmien qasir bosta ngħidu: "F'radda ta' salib" inkella "f'kemm tgħid Gesù Marija" jew għamla oħra, aktar qawwija "ma tilhaqx tgħid Gesù Marija. Fir-rhula dan il-għidud tisingħu ta' kulljum u ta' kull waqt.

Biex infissru żmien ħarira itwal, ngħidu: "Fi kredu" jew "f'kemm tgħid kredu:" u jekk irriduh ftit itwal "f'kemm tgħid tlitt kredijiet"—Es: Fi kredu mmur u niġi—Mar u ġie f'kemm tgħid kredu—Le, ma' haw'x bogħod; f'kemm tgħid tlitt kredijiet tasal.—

Biex infissru żmien itwal, jiġifieri ta' xi nofs siegħa, fir-rhula, ngħidu "impilletta," hekk: "Qiegħed il-borma fuq in-nar u halliha tgħali xi impilletta," jiġifieri xi nofs-siegħa.

Impilletta hi il-kelma taljana "ampolletta", u tfisser "l-arloġġ tar-ramel, magħmul minn żewġ bozoz taż-żgħieġ għamla ta' langasa, mgħaqqdin ma' xulxin min-naħa tar-rqiq u mnifdin b'toqba żgħira, li minnha ir-ramel mill-bozza ta' fuq iġġaddi għall-bozza ta' taht, u jdum nieżel nofs-siegħa. Biex dawn il-bozoz jistgħu jarggħu iduru ta' taht fuq, huma magħluqin ġe' daqsxejn ta' qafas tal-ghuda magħmul minn qiegħ u minn wiċċ b'erba' waqqafiet. Dan l-arloġġ tar-ramel sa ftit żmien ilu kien jitqiegħed dejjem fuq il-mejda quddiem il-predicaturi fi żmien il-missjoni u fl-eserċizzji tar-Randan biex: i k un u j jistgħu j itweżnu fil-hin.

Biex infissru l-ewwel hin tal-ġurnata li fih dawk li jbakkrum jgħumu minn friexhom, jew joħorġu minn djarhom għax-xogħol, ingħidu "fil-paternoster". Il-*paternoster* hu l-ewwel sinjal tal-qniepen li jagħmlu l-knejjes tar-rhula għall-ħabta ta' l-erba' ta' filgħodu, u kienet drawwa ta' misserijietna, u għada drawwa ta' bosta il-lum, li jibdew il-ġurnata billi jgħidu xi talbiet, aktarx fihom il-"paternoster" jiġifieri "il-missierna."

Il-hin ta' nżul-ix-xemx ingħidulu, bħal ma jgħidulu f'isna oħra "l-avemmarija." Siegħa, u xi bnadi saġhtejn, wara l-avemmarija, idoqqu tokki ta' qampiena, u dak il-hin bosta bnadi jgħidulu "ta' l-orazzjoni," aktarx bħala tifkira ta' l-orazzjoni, li Sidna Gesù Kristu għamel fl-ort tal-Getsemani lejliet jum-il-passjoni; u siegħa wara targa' ddoqq "ta' l-imwiet," l-aħħar sinjal li jsir bil-qniepen, meta' kull-hadd iġid: xi talba għall-mejtin, u fir-rhula n-nies tithejja biex torqod.

Ix-xhur ukoll, barra minn l-isem li għandhom bħal dak li għandhom fl-ilsna l-oħra—Jannar, Frar, Marzu etc.—għandhom isem ieħor meħud mill-pratki religjużi tal-Maltin. Hekk Frar insejħulu wkoll “ix-xahar tal-Kandlora,” Marzu, “ix-xahar ta’ San Guzepp,” April, “ix-xahar tal-Għid”, jew “tal-Gingħa-l-kbira,” Mejju, “ix-xahar tal-Madonna,” Ġunju, “ix-xahar tal-Qalb ta’ Ġesù,” Lulju, “tal-Karmnu,” Awwissu, “ta’ Sta. Marija,” Settembru “tal-Vitorja” li, għalkemm fiha nfisha din il-kelma tfisser ir-Rebħa tal-Kavaliere u tal-Maltin fuq it-Torok, il-fehma hi hekk fostna marbuta tajjeb mat-twelid tal-Madonna, li saret tfisser il-waħda u l-ieħor, biex ma ngħidx aktar dan minn dik; Ottubru, “ix-xahar tar-Rużarju,” Novembru, “tal-mejtin,” Diċembru, “tal-Milied.” Ma nafx jekk lil Jannar isejħulux “ix-xahar tat-trerè,” jew “ta’ Għid-il-Hamien” imma donnu baqgħali xi hjiel li fi tfuliti smajthom isejħulu hekk.

Barra minn dawn l-ismijiet imbagħad fir-rhula aktarx jatuhom laqam mill-qaddis tal-parroċċa, bħal “ix-xahar ta’ San Filep” għal Mejju, f’Haż-Zebbuġ, “ix-xahar ta’ San Ġorg” għal April, f’Hal Qormi, ix-xahar ta’ San Nikola, għal Diċembru, fis-Siggiewi, u hekk bnadi oħra.

Dun Karm.

L-ISKRAPAN MALTIN FL-EWWEL SNIN TAL INGLIŻI F'MALTA

(*Jaqbad mal-faċċ. 91*).

Facciolà gie f'Malta fix-xahar ta' Mejju tal-1799, fi żmien l-Imblokk tal-Frañċiżi. Mar joqgħod iż-Żejtun, fejn hemm fetah hanut ta' skarpan u beda jaħdem iż-żraben għas-suldati tal-Battaljuni Nglīzi kollha li kien hawn. F'daż-żmien, il-ħlas tal-Ħaddiema Skrapan kien ta' Erba' Rbgħajja. Izda meta Facciolà ra li dan il-ħlas ma kienx biż-żejjed għall-għajxien tal-ħaddiem, iżjed il-ħlas tax-xogħol, billi għamlu ta' Sitta Rbgħajja kulljum, u b'hekk kien ta' bosta gid għal hafna nies. Malli nfethu l-Ibliet, Facciolà għamel rikors biex jagħtuh is-setgħa li jiftah hanut oħal dak li kellu fi-irhula. Izda wara d-digriet tas-soltu, kellu jbati l-ewwel kontradizzjoni, billi, għalkemm kellu l-ħila tiegħu ta' Mgħallem, tawh biss li jista' jidhōl bħala Ħaddiem ma' wieħed Imgħallem. B'dana kollu, l-Iskrapan Maltin ma ridux hekk biss; riedu wkoll li jeħilsu minnu, imqar li jigi mkeċċi minn Malta. Biex jirnexxilhom dan il-ħsieb, l-Iskrapan Maltin qalu, li l-Ligijiet ta' Malta jgħidu, li l-barranin ma kenux jistgħu jagħzlu l-qagħda tagħhom hawn, fil-ħin li din il-ħaġa ma kenitx minnha. Il-Ligijiet ta' Malta ma kenux igħidu hekk, qal Facciolà, izda dawn il-Ligijiet kienu jridu biss li jittiehed ħsieb, fi żmenijiet ħżiena, imħabba l-pulitka u l-għak, li jgħassu, għal xi żmien qasir, fuq il-qagħda hawn tal-barranin u ż-żweġijiet tagħhom. Għalhekk dawn il-Ligijiet ma kellhom x'jaqsmu xejn mal-bieċa ta' Faċciolà, kif ukoll l-anqas sata' jkollhom x'jaqsmu mal-qwiet f'Malta u mal-Istatuti privati li l-Iskrapan Maltin semmew li kellhom fil-Fratellanza tagħhom.

Meta l-Iskrapan Maltin qalu, li Facciolà miegħu gieb sittax ir-ruħ minn Sqallija, biex jaħdmu bħal Skrapan fis-sengħa tiegħu, ma kien minnu xejn. Izda din kienet qlajja li turi, li ma kenux jafu x'qegħdin igħidu. Fir-rapport imniżżel fil-Ktieb tal-Gran Viskont jidher, li miegħu gieb biss żewġ ħaddiema biex jieħdu ħsieb ta' dawk il-ħwejjeġ li giebmiegħu minn barra. Terga', dawn iż-żewġ ħaddiema, wara, ġew miżmuma jaħdmu fil-hanut tal-Imgħallem Mikiel, ma dak l-istess Imgħallem Malti li miegħu wkoll kien q'ed jaħdem Facciolà. Għaldaqstant, ma kellux jati kont ta' dawk li

gew fuq l-istess bastiment li gie hu, billi lil dawn, la giebhom hu u l-anqas sata' ma jhallix jigu lil dawk kollha li riedu jigu hawn minn rajhom. Fuq kollox, dawk li gew bdew jaħdmu għalihom, u ma kellhom x'jaqsmu xejn miegħu.

Barra minn hekk, ma kien minnu xejn li Facciola bi kliemu waġġa' lil xi hadd; iżda hu kien iqim lil kullhadd, l-aktar lil dawk li kienu jaħdmu fis-sengħa tiegħu. Għalhekk, Facciola talab lill-Gvernatur biex, jekk jogħġbu, iregġa' l-ura r-Rikors tal-Iskrapan Maltin u ma joqgħodx fuq li qalu dawn, imma jatih is-setgħa (lil Facciola), li jkun jista' jzomm hanut u fih jaħdem is-sengħa tiegħu bla ebda xkiel ta' xejn. U dan kellu jsir malajr, malli Facciola jigi magħdud li kien ta' hila u jinqala' fis-sengħa ta' skarpan.

Meta l-Gvernatur waslitlu l-petizzjoni ta' Facciola, baġħtha lill-Qorti biex tara hi kif inqala' dan it-tlewwim kollu bejn l-Iskrapan Maltin u Facciola; imbaġħad tgħarraf kollox lill-Gvernatur.

Il-Qorti, wara li fliet u fittxet sewwa biex tara din il-bieċa kif kienet, għamlet Rapport ta' kollox lill-Gvernatur, li minnu aħna hādna dan li ser ingħidu.

Il-Palermitan Baskal Facciola kien għamel rikors lill-General Pigot, biex jaqla' s-setgħa li jiftaħ hanut, halli fih, jew ibiegh il-glud li kien gieb miegħu, inkella jkun jista' jaħdem is-sengħa ta' skarpan. Izda Pigot mn'idejh stess id-degrieta u caħadlu s-setgħa li jzomm hanut, imma biss tah li jaħdem ma' xi Mgħallem Skarpan Malti. Għal din il-bieċa, il-Qorti, fl-14 ta' Marzu 1801, għarrfet lil Facciola, il-piena li lilu tiġi mogħtija kemm-il-darba ma joqgħodx għal dak li kien hemm fid-degriet, dik il-piena li iżjed il-fuq konna semmejna.

Wara l-ewwel rikors, li ma rnexxiex, Facciola u Grezz Schembri (Maltija), għall-ħabta tal-aħħar jiem ta' Marzu 1801, għamlu rikors ieħor lill-General Pigot. F'dan ir-rikors talbu li jatihom is-setgħa li jkun jistgħu jibdwew it-tnedijiet halli jizzewgu, billi Facciola qal li kien joqgħod f'Malta. Izda wara li Pigot sama' r-Relazzjoni li fit-30 ta' Marzu għamlet il-Qorti fuq hekk tah biss is-setgħa li jista' jizzewweg f'Malta, billi l-barranin ma kienux jistgħu jizzewgu hawn bla setgħa lilhom mogħtiha mill-Gveenatur.

Baskal, imbaġħad, għalkemm mingħajr setgħa, fetaħ il-hanut tiegħu fit-triq ta' hdejn is-Suq. Izda għad illi d-degriet li hargu fuq ir-rikorsi li għamel ma kienu xejn favur tiegħu, fil-hanut li fetaħ qiegħed l-anqas wieħed fost l-Imgħallmin

Skrapan Maltin biex, taħt id-dell rieghu, ikun jista' jaħdem is-sengħa ta' Skarpan.

B'dan il-għamil, Facciolà, billi sab ruħu bħal kieku hadd ma sata' jkellmu, issokta jaħdem ta' Skarpan. Izda dan ma kienx biż-żejjed għal Baskal: ried jissokta jgħaddi l-ħsieb ta' rasu. Biex jasal fil-fehma tiegħu, siefer u, fit-28 ta' Lulju 1801, reġa' l-ura lejn Malta. Miegħu gieb żewġ żgħażaġh Sqallin biex jaħdmu ta' Skrapan fil-ħanut tiegħu, kif hekk l-istess Baskal kien qal lil Gran Viskont fil-ħin tal-prattka. Barra minn dawn it-tnejn, gieb ukoll tliet oħra tal-istess Sengħa, għalkemm tnejn minnhom qalu li kienu bħala ħaddiema ma' wieħed barrani, jismu Guzê Bartolino.

Il-passiġġieri li fit-28 ta' Lulju 1801 ġew ma' l-Ixprunara tal-Padrin Malti Ċensu Xerri, kif ġie mgħarraf mill-Gran Viskont, kienu dawn id-disgħa :

Baskal Facciolà, minn Palermu, bil-ħanut il-Belt;

Salvu Bargone u Ċensu-Rosano, minn Palermu, ħaddiema ma' Facciolà, u ġew miġjuba minnu biex jaħdmu fil-ħanut tiegħu;

Guzê Bertolino, minn Palermu, Skarpan, u gieb iż-żraben miegħu biex ibiġghom hawn;

Saver Pepetone u Filippo di Gregorio, minn Palermu, ħaddiema ma' Bertolino;

Żewġ Messiniżi, miġjuba mill-Gvern ta' Malta biex jaħdmu l-btieti tal-inbit għall-Gvern; u

Mara Maltija.

Għalkemm il-passiġġieri Saver Pepetone u Filippoo di Gregorio għaddew ruħhom bħala ħaddiema ta' Guzê Bertolino, imma jidher, mir-rikors li għamel Bertolino, li dawn it-tnejn kienu miġjuba minn Facciolà. F'dan ir-Rikors, Bertolino talab li jatuh is-setgħa li jkun jista' jieqaf Malta biex ibiegħ iż-żraben biss li gieb miegħu. Din it-talba ma kienet taqbel xejn mal-Manifest ta' Bertolino, fejn fih qal li Pepetone u di Gregorio kienu bħala ħaddiema miegħu. Barra minn hekk, meta Bertolino ġie mistoqsi mill-Qorti, fejn qiegħed iżomm il-merkanzija tiegħu wieġeb, li qiegħed jersfagħha fil-ħanut ta' Facciolà. Għalhekk, bla ebda ħsieb ta' xejn, dawn il-ħames żgħażaġh kienu kollha ħaddiema ta' Facciolà, billi wkoll miegħu kienu qegħdin jaħdmu fil-ħanut tiegħu.

Dan il-għamil imħaddan minn Facciolà, qanqal lill-Iskrapan Maltin. Dawn għamlu Rikors lill-Gvenatur. Il-Gvern-

atur, fil-31 ta' Lulju 1801, bagħtu lill-Qorti, biex tagħmel Rapport fuq dan it-tliwwim. Il-Qorti sejthet lil kullhadd biex jidher quddiemha halli kullhadd iġhid tiegħu fuq din il-bieċa. l-Iskrapan Maltin talbu, sew bil-kliem kemm ukoll bil-miktub, biex Facciola, mhux biss ma jistax jaħdem hawn fis-Sengħa tiegħu, imma, bħala barrani, kellu jiġi mibgħut l-ura lejn artu. Facciola mill-banda l-oħra qal, li bosta Skrapan Maltin kienu qegħdin jaħdmu Barra minn Malta. Fakkar ukoll, li saħansitra xi wħud Sqallin kienu qegħdin jaħdmu hawn Malta, u, fuq din il-bieċa, talab li jkollu huwa wkoll is-setgħa li jaħdem bħalhojn.

Billi l-Qorti giet imqabbda biex tgħarraf il-ħsieb tagħha lill-Gvernatur, fir-Relazzjont li tat fit-22 ta' Awwissu 1801 qalet, li l-ebda Liġi ta' Malta, taħt l-ebda Titlu, ma tati s-setgħa lil barranin jieqfu hawn. Terġa', f'dawn hemm im-fisser sewwa fihom, biex in-nies tal-Haqq jagħmlu l-iżjed għassa xierqa fuq il-barranin. Din il-ħaġa hi mħarsa sewwa mill-Gvernijiet kollha. Fi Sqallija stess, kif qalu x-xieħda miġjuba mill-Iskrapan Maltin, ħadd mill-barranin ma kien jista' jzomm ħanut, jew jaħdem f'xi Sengħa bħala Mgħallem, imma biss kien jista' jaħdem bħala Haddiem.

Dina l-imfahħra drawwa kienet imħaddna mis-Saltniet kollha, ħaġa li Facciola kien jidher li hu mgħarraf sewwa biha, għalkemm dan talab is-setgħa biex jieqaf hawn u jiftaħ ħanut.

(*Jissokta*)

Ġuzè Gatt.

KLIEM GĦARBI FIT-TALJAN U FIL-MALTI

Il-ħsieb li nsemmi hawn xi ftit kliem Għarbi li daħal fit-Taljan hu mhux biss li nuri kif l-ilsna kollha jieħdu wieħed mill-ieħor, iżda biex nuri wkoll li mhux il-kliem kollu Malti li jixbah lit-Taljan ġej mit-Taljan. Għalhekk għażilt biss il-kliem Taljan li ġej mill-Għarbi u jinsab fil-Malti. Iżda xi wħud minn dal-kliem it-Taljan ħadu mill-Latin jew minn ilsna li kien daħal fihom mill-Għarbi.

Ambra, mill-Għarbi *ghanbar*, għalhekk ħazin tinkiteb bil-Malti *ambra*; għandha tinkiteb *ghanbar*, *ghanbra*, bħalma jikteb VASSALLI.

Arancio, mill-Għarbi *nāranġ*, li ġejja mill-Persjan. Bil-Malti *lariġ*. Mela l-*l* tal-kelma *lariġ* mhix artikolu *il* mgħaq-qad mal-kelma *arinġ* (*arancio*), iżda biċċa mill-kelma, jiġifieri l-*n* ta' *nāranġ* mibdula f'*l*.

Barda, mill-Għarbi *bardgħa*; bil-Malti *bardgħa* jew *berdgħa*. Ħazin min jikteb *barda* jew *berda*.

Boccale, mill-Għarbi *buqāl*; bil-Malti *buqâr*.

Calafato, *calafatare*, mill-Għarbi *qalfat*. Bil-Malti *qalfat*.

Camicia Camicie, mill-Għarbi *qamis*, li saret fil-Latin *camisium* li minnha nbagħad fil-Malti għamlu *kâmzu*; iżda *qmis* ġejja mill-Għarbi u mhux mill-Latin.

Canapa, mill-Għarbi *qannab*, li fil-Latin saret *cannabis*, bil-Malti *qanneb*.

Carrubo, mill-Għarbi *ħarrûb*. Bil-Malti *ħarrûb*.

Catrame, mill-Għarbi *qatrân*. Bil-Malti *qatrân*.

Corno, mill-Għarbi *qarn*, fil-Latin *cornu*. Bil-Malti *qarn*.

Dogana, mill-Għarbi *diwân*. Bil-Malti *dwana*.

Fondaco, mill-Għarbi *funduq*, li ġejja mill-Grieg *pandokeion*. Bil-Malti *fondoq*.

Gabella, mill-Għarbi *qabâla*. Bil-Malti *qbiela*.

Giarra, mill-Għarbi *ġarra*. Bil-Malti *ġarra*.

Giubba, mill-Għarbi *ġubba*. Bil-Malti *ġobba*.

- Gesso*, bil-Latin *gypsum*, mill-Għarbi *ġibs*. Bil-Malti *ġibs*.
Magazzino, mill-Għarbi *maħżan*. Bil-Malti *maħżen*.
Mantile, mill-Għarbi *mindil*. Bil-Malti *mindil*.
Meschino, mill-Għarbi *miskin*, li tinsab fl-ilsna semin kollha.
 Bil-Malti *miskin*.
Moggio jew *modio* bħall-Latin *modius*, mill-Għarbi *mudd*. Bil-Malti *modd*.
Nafta, fil-Grieg, fil-Għarbi, fi-Sorjan, fil-Persjan *nafta*.
Tariffa, mill-Għarbi *tagħrif*. Bil-Malti *tarifa* li għandha tinkiteb *tagħrif*.
Toro, bil-Latin *taurus* mill-Għarbi *tawr*. Bil-Malti *tawr*.
Zafferano, mill-Għarbi *żagħfaran*. Bil-Malti *żagħfran*.

Barra minn dan il-kliem li hu ġej mill-Għarbi u mhux mit-Taljan, għandna kliem ieħor li aħna ħadnieh mit-Taljan għalkemm hu ġej mill-Għarbi wkoll. Insemmu hawn xi ftit :

- Alkova* jew *Arkova*, ġejja mit-Taljan *alcova*; bli-Spanjol *alcoba*; bil-Għarbi *al-qubba*.
Armira, mit-Taljan *ammiraglio*; bil-Għarbi *al-amir*, jew *amir-alaj*, għalkemm dil-kelma tisser *kurunell*.
Lampik, mit-Taljan *alambiccio*; bil-Għarbi *al-ambiq*, ġejja mill-Persjan.
Maskla, mit-Taljan *maschera*; bil-Għarbi *maškar*.
Pistaċċi, mit-Taljan *pistacchio*; bil-Għarbi *fustuq* ġejja mill-Persjan. Bil-Grieg *pistakeion*.
Tarifa, jista' jkun ukoll li ġejja mit-Taljan *tariffa*, u din mill-Għarbi *tagħrif*.
Tarsna, mit-Taljan *dársena*, li ġejja mill-Għarbi *dar is-sengħa*.
Xlok, mit-Taljan *scirocco*; bil-Għarbi *xarqi*.

Sajdun.

FEJN KIENET IL-ĠENNA TAL-ART?

Min jaqra dan l-isem f'ras il-kitba tiegħi, nisthajlu jgħidli li nibghat din il-kitba lil xi wieħed mill-ħafna kotba tar-ruħ, li issa għandna johorġu kull xahar, jew darbtejn fix-xahar, u mhux lil "MALTA". Min jahseb hekk jitqarraq bil-bosta, għaliex bħal ma Sir Them. Zammit, C.M.G. fil-harga tal-"MALTA" ta' Diċembru li għadda, bil-kitba tiegħu "Mard, duwa u fejqan", ried juri n-nuqqas ta' għerf tal-bdiewa tagħna fuq din il-ħaġa, hekk jiena wkoll irrid nuri u neqred fehma ħażina li għandhom x'uħud mill-Maltin fuq il-ġenna tal-art.

Meta xi ħadd jistaqsi fejn tinsab il-ġenna tal-art, hawn Malta jhawwdu din il-ħaġa mal-ħrafa tal-plieri ta' Hercules. Mela għandkom tkunu tafu li r-Rumani u l-Griegi qodma kellhom din il-ħrafa, li fejn hemm il-lum il-moghđija tal-bahar imsejjaħ ta' Gibiltà, dan l'alla qarrieqi tagħhom Hercules kien waqqaf żewġ plieri kbar, u jekk xi ħadd igħaddi minn bejniethom u jidħol fil-baħar il-kbir, jegħreq. Irriid ingħid li għall-mistoqsija: Fejn hi l-ġenna tal-art? iwiegħbuk: Qegħda l-bogħod, u fil-bieb tagħha hemm żewġ plieri kbar u minn igħaddi l-hemm minnhom, jegħreq jew imut.

Għidna li din hija fehma ħażina u taħlita mal-ħrafa tar-Rumani li rajna issa, u nuruh fi ftit kliem. Il-ġenna tal-art insibuha imsemmija fil-kotba mqaddsa, fl-ewwel ktieb li jissejjaħ "Il-Ġenesi" jew bidu, u bil-lhudi "Be rexit", għaliex dawn huma l-ewwel żewġ kelmiet tiegħu, u jfissru ukoll "fil-bidu". Mela jekk irridu nkunu nafu fejn kienet il-ġenna tal-art, jahtieg niflu sewwa l-ktieb tal-Ġenesi, u minnu biss nistgħu nkunu nafu. Araw xi jgħid dan il-ktieb imqaddes: "Il-Mulej Alla ħawwel ġnien fil-Għeden mill-bidu, u fih qiegħed il-bniedem li kien ħalaq. U il-Mulej Alla għamel mill-art kull sigra sabiħa fil-għajnejn u tajba fit-togħmā: ukoll is-sigra tal-ħajja f'nofs il-ġnien, u s-sigra tal-għerf tal-ġid u d-deni. U kienet toħroġ xmara mill-Għeden, biex issaqqi l-ġnien, li minn hemm kienet tinferaq f'erba' rjus. Isem l-ewwel xmara Fixon, li ddur mal-art ta' Hewilat, fejn hemm id-deheb. U d-deheb ta' dik l-art tajjeb, hemm ukoll jinsab il-*bdollah* u l-*gebla roham*. U isem it-tieni xmara Giħon, hi li ddur mal-

art ta' Kux. U isem it-tielet xmara Hiddeqel, li tmur għal tluġh ix-xemx ta' Axxur. Ir-raba' xmara Parat" (1).

Dawn huma l-kliem tal-ktieb tal-Ġenesi, naraw issa naqbdux xi tarf minnhom, biex inkunu nafu fejn kienet il-ġenna tal-art. Issem l-aħħar żewġ xmajjar hu magħruf il-lum ukoll, għaliex Hiddeqel hu t-Tigri u Parat hu l-Ewfrate. Dawn iż-żewġ xmajjar jinsabu fil-Mesopotamia u għandhom in-nisel tagħhom fl-Armenia, xi siegħa bogħod waħda mill-oħra, jimxu mill-majjistral għax-xlokk, sa kemm jingħakdu xmara waħda, imbagħad jinxtehtu f'dik id-daħla ta' baħar li tissejjaħ il-Golf Persiku. Imma t-tnejn l-oħra, il-Ġiħon u l-Fixon? Dawn il-lum ma nafux fejn huma. Halli naraw xi jgħidu l-għorrief. Hemm fil-qrib għandhom in-nisel żewġ xmajjar oħra, l-ewwel waħda il-lum imsejja Kur, li tixtehet fil-għadira kbira msejja Baħar Kaspiu, din aktarx hi l-Fixon, u l-art ta' Hewilat hi dik li l-Grigi sejhū Colcides, u kien fiha bosta deheb. It-tieni xmara l-lum tisesejjaħ Aras, imma, l-Għarab isejhulha Ġakun ir-ras, isem li jixbaħ lil dak ta' Ġiħon; din tixtehet ukoll fil-Baħar Kaspju. Minn dan kollu nistgħu ngħidu li l-ġenna tal-art aktarx kienet fl-Armenja. U xejn ma għandna nħabblu moħħna, jekk dawn ix-xmajjar ma humiex ġejjin minn ras waħda, għax il-wieċ tal-art jitbiddel bit-theżżiż tal-art u l-ilmijet, u dan tal-Armenja thiddel bil-għarqa tad-dinja.

Dawk iż-żewġ kelmiet lhud, *bdollah* u *xoham*, ifissru l-ewwel waħda bħal gomma tfuħ, jew aktarx il-gawhar, u it-tieni hi haġra għażiża, *onyx* bil-latin, u hi sabiħa b'haġna lewnijiet.

Dun Pietru Pawl.

(1) Gen. II, 8-14.

XEWQAT!

Jien ngħanni rrid il-lum lilek, ja Dwejra,
li tbajjad qiegħda waħdek fost il-ħmura
ta' l-egħlieqi li bihom Int imdawra.
Rajtek dal-għodu x'ħin id-dlam kien ħarab,
waqt li tax-xemx id-dawl kien għadu moħħi.
Rajtek tixxerref fuq l-ixfar tar-raba'
fejn ilu ftit kien għadu l-moħriet jofroq,
wix-xemx għabet għall-kollox, x'ħin is-sema
bajdani ma baqâx daqs dik ġeblitek.

Il-lejla qamar; u bla ma taf xejn Inti,
 x'hin fik ma jkunx hemm hoss ta' hajja u l-ghajta
 tal-werzieq u l-inhir ta' sidek fl-ghorfa
 ma tismax hliefhom... l-ebda wens hlief taghhom,
 inkun inhares lejk, inkun nixtieqek,
 nixtieqek biex tfejjaqli mohhi w-qalbi
 mill-marda ta' dil-hajja li q'ed ngħaddi...
 ninfena ta' kulljum bla ma ninduna
 li l-aħħar art hi għal kullhadd il-qabar.
 Kemm kien ikun aħjar nagħmel bħal sidek;
 nagħlaq id-dinja kollha bejn hitanek,
 u biss min-nies magħruf, tal-ghorfiet l-oħra,
 niżra' fil-guf tal-art il-hajja li Alla
 bix-xita wix-xemx Tiegħu kollu ħniena
 inissel b'għerfu u b'għerfu jaf ikabbar.
 Kieku tarani kont wara jum xogħol
 għall-mistrieħ diehel malli troxx id-dalma...
 u waqt li l-borma tfawwar fuq ix-xedda,
 marti trodd is-salib, ma' djulha mdendla
 hawn dlonk bin-ngħas l-ulied li Alla tana
 u bihom għoġbu jhenni dik hajjitna.
 Hemm fuq il-għatba wara l-fatra npejjep,
 u wara tal-imwiet rieqed issibni
 qalb il-ħmiemel tas-silla wil-furrajna...
 kemm kien ikun aħjar nitgħallem naqra
 il-ħin tal-jum fix-xemx, tal-lejl fil-kwiekeb
 wiż-żmien li naħrat, niżra', nneqqi, naħsad;
 nagħraf l-għasfur mill-għanja, mit-titjira,
 nagħraf mis-shab ir-riħ, il-bnazzi, ix-xita
 u mgħobbi biss bil-ħsieb kif l-ilma naħzen
 għaž-żmien l-inxief biex nista' nifdi l-qbiela.
 Kemm kien ikun aħjar, jaħsra, għaliġa;
 kieku kont tista' tħares għewwa ruħi,
 kieku kont tista' taqra għewwa qalbi,
 kieku kont tista' tara għewwa mohhi...
 kemm dlonk kienet tisfar il-bjuda tiegħek,
 u liema ħasra kienet fik titnissel
 għall-hajja tiegħi ta' taqbid u frugħa...
 Ja Dwejra li ma tafx kemm hi qalila
 il-ħidma ta' min jgħix bl-hena ta' ħolma
 li jrażzan lil min jaħqar lil pajjiżu...
 li jeqred il-mibegħda, bint il-ħažen,
 li jara lil kullhadd fis-sliema t'Alla.

C. M. B.

IL-HEMDA

Il-hemda (solitudini) mhux dejjem il-ghadu tal-bniedem. Fil-hemda, waqt li nkunu wehidna, moħħna jista' jgharbel sewwa l-faraġ u l-hemm ta' hajjitna: fil-hemda nistgħu nifhmu xi ftit minn dak il-kobor li jinheba taħt il-misterju tal-ghajxien tagħna. Fl-hemda, ir-ruħ issib xi ftit minn dak il-hena li titef fost il-hsejjes u x-xkiel tal-ibliet; għal ftit tal-hin din ir-ruħ taqta' l-irbit li qe'd iżommha mjassra mal-gisem tagħha u tmur tirgħa l-hinn minn kull taħbit tal-hajja, imwarrba mit-tniġġiż ta' dan il-Wied tal-Hażen, tidħol kollha hienja fil-Qasam tas-Sabar u tal-Hlewwa li minnu ħarġet u li fih targa' tidħol, jekk timxi, kemm iddum hawn isfel, mill-mogħdija tal-Haqq u tas-Sewwa. Mill-ghaqaq dgħajjed tiegħu, il-bniedem, fil-hemda jista' jasal sabiex jagħraf xi haġa mid-Disinn tal-Providenza li fih għandu sehem, jilmaħ mill-bogħod xi xaqq minn dak id-Dawl li jiddi minn dejjem u għal dejjem, u b'hekk jitgħallem jagħraf u jħobb l'Alla aktar mill-qrib!

L-egħgubijiet, is-sbuħijiet tal-Holqien nistgħu biss nifmuhom xi ftit meta nkunu mwarrba mill-ilsna mimlija semm ta' din id-dinja; meta nkunu fil-hemda. Hemm nistgħu nitgħallmu li dawn l-egħgubijiet, dawn is-sbuħijiet bla nuqqas u bla tebgħa ma jistgħux ikunu magħmula ħorrox borrox, ma jistgħux ikunu borg' rimi *li nħalaq waħdu*, l-anqas jistgħu ikunu taħlit ta' *materja* magħmul u maħruġ mit-tidwir u mit-tul taż-Żmien (kif jifhmu dawk li ma jemmnux fir-ruħ), wisq inqas jistgħu ikunu għamla ta' ligijiet għomja, ligijiet bla maħsuba, ligijiet maħruġin mid-dlamijiet ta' dak li moħħ il-bniedem ma jistax jifhem!

Halli nħarsu ftit lejn dik is-sigra li kibret hemm f'xatt ix-xmara mingħajr l-ebda għajnuna t'id il-bniedem; lejn il-ħsejjex li jikbru mad-dawra tal-ghadira, lejn ix-xemx hamra u hanina li qegħda tistaħba taħt ix-xefaq tal-baħar, lejn id-dlamijiet li jiġu wara li jgħottu lid-dinja sakemm dak ix-xemx targa' jfeġġ min-naħa l-oħra tad-dinja, lejn dawk il-kwiekeb li qe'd ipetptu fil-gholi tas-smewwiet, jekk nisimgħu il-hsejjes li jwaħħxu tar-rwiefen, il-qliel tal-ilmijiet li jinżlu ma' tul il-lejl, u l-ghada, hekk kif jibda' jbexbex, mill-gdid nilmħu id-dawl ta' Xemx Rebbieħa jinfirax fuq l-art niedja u jiknes quddiemu l-waħx tad-dlamijiet; jekk il-ħarsa tagħna taqa' fuq il-ħdura tal-ghelieqi, fuq is-silġ li jibajjad il-qcaċet tal-iġbla, fuq l-ilma safi tan-nixxiegħa li jinzel jiċċarċar mal-blat fil-waqt li jmur jithallat mal-gliegel l-oħra tal-ilmijiet li għaddejja minn taħt il-ghoġja u flimkien jissuktaw triqthom sakemm jaslu l-baħar, nistgħu aħna lil dawn l-egħgubijiet, lil

dawn is-sbniġġiet, immorru nsejġulhom *cumbinazzjoni*, jew *liġi għamja tan-natura*, nistgħu aħna niċċidu lill-Hallieq ta' dana-kollu, nistgħu nwarrbu minn quddiem moħħna l-Kobor, id-Dehen, il-Għerf u s-Setgħa tal-Hallieq ta' kull haġa?

Iżda, mhux biss fil-ħemda aħna naslu biex inġharblu dan kollu? Kemm hawn min jiddejjaq mill-ħemda? Kemm hawn min saħansitra jiwerwer minnha? Ma jmissniex aktar niddejjqu u nibzġgħu mill-ħsejjes, min-nies u mill-għadjet ħżiena tal-ibliet milli mis-sikta u l-ħlewwa tax-xaġġri? F'tal-ewwel, il-bniedem isib ruħu mitluf f'taħlita moqżieħa li ddennes lir-ruħ kif ukoll il-ġisem, tal-aħħar iġġibilna s-sabar u l-indafa fit-tnejn.

L-ebda tmeżmiħa ma għandha tiġina li nibqgħu weħidna għal ftit tal-ħin, li ngħixu għal ftit sigħat imwarrbin minn kull maħluq fis-sikta tal-beraħ; f'din is-sikta, f'din il-ħlewwa, aħna aktar nistgħu naraw u nifhmu tajjeb il-kobor ta' dik l-Id li hi l-Għammiela u l-Hallieqa ta' kull ma naraw ma' dwarna, ta' dik l-Id li hi l-bidu ta' kull haġa, ta' dik l-Id li Għaliha m'hemm l-ebda T'miem.

Alf. Nicholas.

KRITKA

Jekk inħarsu lejn "kemm" qiegħed jinkiteb bil-malti, għandna biex nitfarrġu, għaliex il-għadd tal-kittieba kotor, u bil-bosta, u x-xoġġol sejjer il-quddiem bil-ħegġa: iżda jekk inħarsu lejn "kif" jinkiteb il-malti, qalbna tingħiafas, u nitħassru lil dawk li xi drabi għandhom rieda tajba, sabar u żmien kemm iridu u jaħasra għal xi nuqqs ta' ħsieb, għal ftit tal-għaġla, u, ngħiduha wkoll, għal nitfa ta' l-indifferenza, ma jatux lill-ħsebijiet ta' moħħhom u lit-tqanqil ta' qalbhom dik il-lisba letterarja li tixraq, u hekk, għal dik li hi arti, jintilef is-siwi ta' kull ma jiktbu.

X'uħud iġħidulek: Aħna niktbu biex nagħmlu ftit tal-gid, u xejn ma nitgħabbew bil-ħsieb ta' *kif* għandna niktbu. Fehma hażina; għaliex għalkemm il-ħsieb l-aqwa, is-sura li fiha jidher issarrafaħna. Bniedem liebes im-ċewlaħ jagħmel dehra hażina, imqar jekk ikun għani jew għaref, fejn ieħor liebes tajjeb; u fil-waqt li dan jiġbdek, lieħor jimbuttak u jreġħek.

Għalhekk il-lum bdiet tinħtieg daqsxejn ta' tgharbila biex wieħed jagħzel dak li hu tajjeb letterarjament minn dak li hu ħażin, jew kajman. Din it-tgharbila tagħmilha "Il-Kritka," u aħna hsibna li fir-Rivista tagħna, bħala Rivista letterarja, nibdew ma' l-ewwel għadd ta' Il-Malti tas-sena 1932, indaħhlu il-Pagna tal-Kritka. Mingħajr ma nidorbu jew inweggġu lil ħadd, aħna niflu, sa kemm nilhqu, xi kotba li joħroġu godda, ngħidu aħna rumanzi, novelli, stejjer, bozzetti, poezija, għana popolari, artikoli, u, kif ikun jidhrilna, ngħidu fejn sar ħażin, fejn sar mhux ħażin, fejn sar tajjeb, u fejn sar aħjar.

Naħsbu li din il-kritka tkun ta' fejda, u tasal biex issaffi xi ftit il-letteratura maltija, li għalkemm fiha ħafna qamħ, fiha wkoll bosta karfa u żrar li jekk jintahnu flimkien ma jistgħux jatu ħobż tajjeb.

AHBARIJET TA' KOTBA

KTIEB ĠOŻWE, maqlub mill-lhudi minn Dun P. P. SAYDON. *The Empire Press, 1931.*

Dan hu s-sitt wieħed fost il-kotba mqaddsa mfissrin bil-Malti minn Dun P. P. Saydon. Mal-ħames wieħed ingħalaq u ntemm il-ktieb ta' Mosè, iżda l-ġrajja ta' KTIEB ĠOŻWÈ huma t-tmiem tal-ġrajja tal-kotba ta' Mosè, għax jekk fl-aħħar ktieb ta' Mosè l-lhud waslu qrib art Kangħan bla ma daħlu fiha, fi ktieb Ġożwè l-lhud jidhlu f'art Kangħan, jirbħuha u jaqsmuha bejniethom. Għalhekk ktieb Ġożwè magħżul mill-kotba ta' Mosè, iżda l-ġrajja tagħhom marbutin flimkien.

Dal-ktieb sabiħ bħal ta' qablu kollha. Fih ġrajja mżewwqa; l-aktar, taqbid u rebħ u fuq kollox tagħlim tal-aqwa fejda: Alla jwiegħed u qatt ma jonqos milli jwiegħed; Alla jeqred imqar ġnus u saltniet sħaħ jekk ma joqogħdux għal li jrid Hu.

Aħna fil-waqt li nifirħu lill Dun P. P. Saydon li laħaq Professur fl-Università nittamaw li jsib iż-żmien ukoll biex jibqa' joħroġ dawn il-kotba. Nixtequh u nitolbuh bil-ħerqa li jlaħħaq dawn il-kotba sal-aħħar.

Infahħru l-*Empire Press* tal-mappa sabiħa bil-kulur li hemm fil-bidu ta' dan il-ktieb.

IL-WERREJ TAS-SEBA' SENA

	faċċata
Ghadna mexjin	3
Warda li tghid grajjietha	Dun Karm 5
San Pawl <i>kuntent</i>	T.Z. 9
Dwar il-Pircissjoni ta' S, Girgor	Kan G.M. Farrugia 11
Frak.	Dun Karm 14-45
<i>Folklore</i> Malti	A.C., M.A. 15-67
Is-snin fiż-żmenijiet il-qodma	Sajdun 18
Il-mewt tal-ghsfor ta' Lesbia	A.C. 22
Mastru Ġakbu	T.Z. 23
Il-Berġa tal-Italja fi żmien l-Ingliż	G. Gatt 26
In-nemla u l-werżieq	T.Z. 32
Biblijografija	33-71-97-126
Il-Kalendarju l-ġdid internazzjonali	G. Grixti 36
Poeta titwieled, ma ssirx	41
P. Grabiell Fabricy o.p. u Mikiel Anton Vassalli	P.S. M. Zarb 43
Żewġ irhamiet tal-Kaldin f'Palerutu	A.M. Galea 46
Id-daqqaqa ta' dari	T.Z. 48 <i>done</i>
Ghanja ta' mhabba	K. Bethsajda 51
Nisel u tifsir il-Kliem	Sajdun 53
Ghidud Malti	Dun Karm 55
Ir-regħba—Il-Ghorab	T.Z. 56
Dwar Ktieb tal-ġhana tal-Knisja	Kan. G.M. Farrugia 57
Il-Baqra, l-Ghaniqa, in-Nghaġa u l-Ljun Ta' Frankuni	Dun Karm 59 G.D.D. 60
Id-dwell f'Malta fi żmien l-Ingliż	G. Gatt 62
Il-bniedem jizra', Alla jsaqqi u jkabbar	C.M.B. 66
Ir-rebħa ta' Pupull	T.Z. 69
Għall Letteratura Maltija	73
Tagħrif fuq il-Malti	P. S. M. Zarb O.P. 75
Gzejjer zghar fl-Imperu Ngliz	T.Z. 78
O Radjo	Dun Karm 80

		faċċata
Il-Kelma Mulej	Rev. C. L. Dessoulavy	82
Iż-żring u l-Barri.	T.Z.	83
L-ewwel Sajda	Alfa	84
L-iskrapan Maltin fl-ewwel żmien tal-Inglizi f' Malta	G. Gatt	88-115
Lejla, bint Hasan.	T.Z.	92
Laqam ta' hwejjeġ li sar isimhom	T.Z.	95
Inhobbu l-sien Malti		101
Lill-Knisja	Dun Karm	104
Ilsien Malti u lsien tal-Marokk	T. Z.	105
Qalb l-Eghlieqi	A. Cremona	111
Is-Sentiment Reliġjuż fil-kliem u fil-ghi- dud Malti	Dun Karm	112
Kliem Gharbi fit-Taljan u fil-Malti.	Sajdun	119
Fejn kienet il-Ġenna tal-art	Dun P. P. Grima	121
Xewqat	C.M.B.	123
Il-Hemġa	Alf. Nicholas	124

Direttur : Mons. Dun KARM PSA'LA

Hlas 1/6 fis-sena. Ktieb wiehed -/6

Kull xorta ta' kitba, hlas, jew hwejjeġ ohra li għandhom x'jaqsmu mal-MALTI, jinbagħtu lil F. S. Caruana, "Empire Press" — Valletta.



POSTA

Ilu ftit waslilna poeżija, jisimha "Sfog ta' Qalb Maqsuma" fuq il-firma ta' "Id-Għajjiena." Aħna qrajniehom il-versi, u nistgħu nghidulu lill-kittieb tagħhom li m'humiex hżiena, u li b'xi messa hafifa l-hawn u l-hinn ikunu jistgħu jidhru f' "Il-Malti". Imma billi ma hix drawwa tagħna li nilqgħu kitba bla isem għal-kollox, ngħidulu lill-awtur illi għallinqas jibgħatilna il-biljett tiegħu, imqar biex nafuh aħna biss.

Fil-hin niżzuħajr lil dan il-kittieb mill-kliem helu ta' gieh li qalilna, u mit-telqa għal kollox li biha ntelqat fil-fehma tagħna jekk għandhom jidhru, jew le, il-versi tiegħu fir-Rivista "Il-Malti."